



Gabra tal-ġurisprudenza

SENTENZA TAL-QORTI TAL-ĠUSTIZZJA (Is-Seba' Awla)

30 ta' Jannar 2020*

“Rinviju għal deċiżjoni preliminari – Moviment liberu tal-kapital u libertà tal-pagamenti –
Restrizzjonijiet – Tassazzjoni tad-dividendi mħallsa lill-impriżi ta' investiment kollettiv f'titoli
trasferibbli (UCITS) – Hlas lura tat-taxxa mħallsa fuq id-dividendi – Kundizzjonijiet – Kriterji ta'
differenzjazzjoni oġġettivi – Kriterji min-natura jew fil-fatt favorevoli għall-persuni taxxabbli residenti”

Fil-Kawża C-156/17

li għandha bħala suġġett talba għal deċiżjoni preliminari skont l-Artikolu 267 TFUE, imressqa
mill-Hoge Raad der Nederlanden (il-Qorti Suprema tal-Pajjiżi l-Baxxi), permezz ta' deċiżjoni tat-
3 ta' Marzu 2017, li waslet fil-Qorti tal-Ġustizzja fis-27 ta' Marzu 2017, fil-proċedura

Köln-Aktienfonds Deka

vs

Staatsecretaris van Financiën

fil-preżenza ta':

Nederlandse Orde van Belastingadviseurs,

Loyens en Loeff NV,

IL-QORTI TAL-ĠUSTIZZJA (Is-Seba' Awla),

komposta minn P. G. Xuereb (Relatur), President tal-Awla, T. Von Danwitz u C. Vajda, Imħallfin,

Avukat Ġenerali: G. Pitruzzella,

Reġistratur: M. Ferreira, Amministratur Prinċipali,

wara li rat il-proċedura bil-miktub u wara s-seduta tat-22 ta' Mejju 2019,

wara li kkunsidrat l-osservazzjonijiet ippreżentati:

- għal Köln-Aktienfonds Deka, minn R. van der Jagt, bħala msieheb,
- għal Nederlandse Orde van Belastingadviseurs, minn F.R. Herreveld u J. J. A. M. Korving, bħala
aġenti,
- għal Loyens en Loeff NV, minn A. C. Breuer, advocaat, u S. Daniëls, konsulent fiskali,

* Lingwa tal-kawża: il-Grieg.

- għall-Gvern Olandiż, minn M. K. Bulterman u J. Langer, bħala aġenti,
 - għall-Gvern Ġermaniż, inizjalment minn T. Henze, J. Möller u R. Kanitz, sussegwentement minn J. Möller u R. Kanitz, bħala aġenti,
 - għall-Kummissjoni Ewropea, minn W. Roels u N. Gossement, bħala aġenti,
- wara li semgħet il-konklużjonijiet tal-Avukat Ġenerali, ipprezentati fis-seduta tal-5 ta' Settembru 2019, tagħti l-preżenti

Sentenza

- 1 It-talba għal deċiżjoni preliminari tirrigwarda l-interpretazzjoni tal-Artikolu 63 TFUE.
- 2 Din it-talba tressqet fil-kuntest ta' kawża bejn Köln-Aktienfonds Deka (iktar 'il quddiem "KA Deka") u l-iStaatssecretaris van Financiën (is-Segretarju tal-Istat għall-Finanzi, il-Pajjiżi l-Baxxi) dwar il-ħlas lura tat-taxxa fuq id-dividendi mħallsa minn KA Deka fuq id-dividendi ta' azzjonijiet ta' kumpanniji Olandiżi mħallsa għas-snin 2002/2003 sa 2007/2008.

Il-kuntest ġuridiku

Id-dritt tal-Unjoni

- 3 Id-Direttiva 85/611/KEE tal-Kunsill tal-20 ta' Diċembru 1985 dwar il-koordinazzjoni ta' liġijiet, regolamenti u disposizzjonijiet amministrattivi li jirrelataw għal impriżi ta' investiment kollettiv f'titoli trasferibbli (UCITS) (ĠU Edizzjoni Speċjali bil-Malti, Kapitolu 6, Vol. 1, p. 139), kellha bħala għan, konformement mar-raba' premessa tagħha, li jiġu stabbiliti regoli bażiċi komuni għall-awtorizzazzjoni, is-sorveljanza, l-istruttura u l-attivitajiet ta' impriżi ta' investiment kollettiv li jinsabu fl-Istati Membri u l-informazzjoni li huma jkollhom jippubblikaw. Id-Direttiva 85/611 ġiet emendata diversi drabi qabel ma tħassret, b'effett mill-1 ta' Lulju 2011, bid-Direttiva 2009/65/KE tal-Parlament Ewropew u tal-Kunsill tat-13 ta' Lulju 2009 dwar il-koordinazzjoni ta' liġijiet, regolamenti u disposizzjonijiet amministrattivi fir-rigward tal-impriżi ta' investiment kollettiv f'titoli trasferibbli (UCITS) (ĠU 2009, L 302, p. 32), li fformulatha mill-ġdid.

Id-dritt Olandiż

- 4 Is-sistema Olandiża dwar l-impriżi ta' investiment fiskali kollettiv (iktar 'il quddiem l-"UCFI") hija intiża li tippermetti lill-persuni fiżiċi u, b'mod partikolari, lill-faddala ż-żgħar jagħmlu investimenti kollettivi f'ċerti tipi ta' assi. L-għan ta' din is-sistema huwa li japprossima t-trattament fiskali applikabbli għall-individwi li jinvestu permezz ta' UCFI ma' dak irrizervat għall-individwi li jwettqu investimenti b'mod individwali.
- 5 Għal dan il-għan, l-UCFI huma suġġetti għat-taxxa fuq il-kumpanniji b'rata żero. Huma jibbenefikaw ukoll mill-ħlas lura tat-taxxa fuq id-dividendi miġbura fuq id-dividendi Olandiżi rċevuti. B'hekk, l-Artikolu 10(2) tal-Wet op de dividendbelasting 1965 (il-Liġi dwar it-Taxxa fuq id-Dividendi tal-1965), fil-verżjoni tagħha applikabbli għall-kawża prinċipali, jippreċiża:

"Il-kumpannija kklassifikata bħala impriża ta' investiment għall-finijiet tal-ġbir tat-taxxa fuq il-kumpanniji tista' titlob lill-ispettur l-adozzjoni ta' deċiżjoni, li tista' tiġi kkontestata, li tagħtiha l-ħlas lura tat-taxxa fuq id-dividendi mħallsa lilha matul sena kalendarja [...]"

- 6 L-UCFI għandhom ukoll id-dritt għal kumpens abbażi tat-taxxa f'ras il-għajn imposta fuqhom fuq prodotti ta' investiment barra mill-pajjiż.
- 7 Meta jiddistribwixxu dividendi, l-UCFI huma obbligati li jżommu t-taxxa Olandiża fuqhom, a karigu tal-benefiċjarju tad-dividendi.
- 8 Is-sistema tal-UCFI hija prinċipalment irregolata mill-Artikolu 28 tal-Wet op de vennootschapsbelasting 1969 (il-Liġi dwar it-Taxxa fuq il-Kumpanniji tal-1969), li tistabbilixxi l-kundizzjonijiet li għandhom jiġu ssodisfatti minn impriża ta' investiment sabiex tkun tista' tiġi kklassifikata bħala UCFI.
- 9 Fost dawn il-kundizzjonijiet hemm l-obbligu fuq l-impriża ta' investiment li tqassam lill-azzjonisti tagħha jew lill-partecipanti tagħha d-dhul rċevut f'ċertu terminu. B'hekk, l-Artikolu 28(2)(b) tal-Liġi dwar it-Taxxa fuq il-Kumpanniji tal-1969 jipprevedi li l-parti tal-profitt iddefinita permezz ta' deċiżjoni ta' portata ġenerali għandha tithallas lill-azzjonisti u lid-detenturi ta' ċertifikati ta' partecipazzjoni fi żmien tmien xhur mill-għeluq tas-sena finanzjarja u li l-profitt li għandu jithallas jitqassam b'mod ugwali bejn l-ishma u ċ-ċertifikati ta' partecipazzjoni.
- 10 F'dan ir-rigward, mill-proċess li għandha l-Qorti tal-Ġustizzja jirriżulta li, skont il-Besluit beleggingsinstellingen (id-Deċiżjoni dwar l-Impriži ta' Investiment Kollettiv (Stb. 1970, Nru 190), kif emendata bid-deċiżjoni tal-20 ta' Diċembru 2007 (Stbl. 2007, Nru 573) (iktar 'il quddiem id-“deċiżjoni fuq l-impriži ta' investiment kollettiv”), l-ammonti li ma jistgħux jitnaqqsu għandhom jittiehdu inkunsiderazzjoni sabiex jiġi ddeterminat il-profitt tal-impriża ta' investiment li jista' jitqassam. Barra minn hekk, UCFI tista' tikkostitwixxi riżerva ta' investiment mill-ġdid u riżerva ta' likwidità sabiex jiġu arrotondati l-ammonti li hija tiddistribwixxi.
- 11 In-natura tal-azzjonarjat tal-impriża ta' investiment tinsab ukoll fost il-kundizzjonijiet li għalihom hija suġġetta l-klassifikazzjoni bħala UCFI, peress li s-sistema tal-UCFI għandha tintuża biss mill-investituri li għalihom hija tkun intiża.
- 12 Il-kundizzjonijiet dwar l-azzjonarjat kienu rregolati, matul is-snin 2002 sa 2006, fl-Artikolu 28(2)(c) sa (g) tal-Liġi dwar it-Taxxa fuq il-Kumpanniji tal-1969. Dawn id-dispożizzjonijiet kienu jiddistingwu bejn l-impriži ta' investiment li l-azzjonijiet jew il-partecipazzjoni tagħhom kienu jinsabu għand pubbliku wiesa', u l-oħrajn, suġġetti għal kundizzjonijiet iktar stretti. Id-distinzjoni bejn dawn l-impriži kienet ibbażata fuq il-fatt li l-azzjonijiet jew iċ-ċertifikati ta' partecipazzjoni tagħhom kienu uffiċjalment ikkwotati fil-Borża ta' Amsterdam.
- 13 Impriża ta' investiment li l-azzjonijiet jew il-partecipazzjoni tagħha kienet ikkwotata fil-Borża ta' Amsterdam kienet, essenzjalment, eskluża mis-sistema tal-UCFI jekk 45 % jew iktar tal-azzjonijiet jew tal-partecipazzjoni tagħha kienu miżmuma minn entità suġġetta għal taxxa fuq il-profitti, hlief għal UCFI li l-azzjonijiet jew il-partecipazzjoni tagħha jiġu ikkwotati fil-Borża ta' Amsterdam, jew kienu miżmuma minn entità li l-profitti tagħha jkunu suġġetti għal taxxa fuq il-profitti fir-rigward tal-azzjonisti jew tal-partecipanti tagħha. Barra minn hekk, impriża ta' investiment li tal-inqas 25 % tal-azzjonijiet jew tal-ishma tagħha kienu miżmuma minn persuna fiżika waħedha ma setgħetx titlob is-sistema tal-UCFI.
- 14 Impriża ta' investiment li l-azzjonijiet jew il-partecipazzjoni tagħha ma kinux ikkwotati fil-Borża ta' Amsterdam kienet suġġetta għal kundizzjonijiet iktar stretti u kellha, sabiex titlob is-sistema tal-UCFI, essenzjalment ikollha mill-inqas 75 % tal-azzjonijiet jew tal-partecipazzjoni tagħha miżmuma minn persuni fiżiċi, minn entitajiet mhux suġġetti għal taxxa fuq il-profitti, bhal fondi ta' pensjoni u organi ta' benefiċenza, jew minn UCFI oħra. Impriża ta' investiment ma setgħetx tibbenefika mis-sistema tal-UCFI jekk persuna fiżika waħda jew iktar kien ikollhom partecipazzjoni ta' mill-inqas 5 % tal-azzjonijiet jew tal-partecipazzjoni f'din l-impriża. Għalkemm il-fond ta' investiment kellu awtorizzazzjoni skont il-Wet houdende bepalingen inzake het toezicht op beleggingsinstellingen

(il-Liġi li Tistabbilixxi Dispożizzjonijiet dwar is-Sorveljanza tal-Fondi ta' Investment), tas-27 ta' Ġunju 1990 (Stb. 1990, Nru 380), din l-aħhar projbizzjoni giet issostitwita bir-regola li tgħid li ebda persuna fiżika ma għandha dritt iżżomm 25 % tal-azzjonijiet jew iktar fl-impriża

- 15 Wara emendi leġiżlattivi, mill-1 ta' Jannar 2007, sabiex ikunu jistgħu jibbenefikaw mis-sistema tal-UCFI, l-azzjonijiet jew il-partecipazzjoni ta' impriża ta' investment għandhom jiġu ammessi għan-negozjar f'suq ta' strumenti finanzjarji, bħal dak imsemmi fl-Artikolu 1:1 tal-Wet houdende regels met betrekking tot de financiële Markten en het toezicht daarop (il-Liġi li Tistabbilixxi Dispożizzjonijiet dwar is-Swieq Finanzjarji u s-Sorveljanza Tagħhom), tat-28 ta' Settembru 2006 (Stb. 2006, Nru 475), fejn il-fondi jew l-amministratur tagħhom għandu jkollu awtorizzazzjoni taht l-Artikolu 2:65 ta' din liġi jew jiġi eżentat bis-saħħa tal-Artikolu 2:66(3) tal-imsemmija liġi.

Il-kawża prinċipali u d-domandi preliminari

- 16 KA Deka huwa fond ta' investment taht id-dritt Ġermaniż (Publikums Sondervermögen) stabbilit fil-Ġermanja. Huwa UCITS, fis-sens tad-Direttivi 85/611 u 2009/65, tat-tip miftuh, ikkwotat fil-Borża, mingħajr personalità ġuridika u li huwa personalment eżentat mit-taxxa fuq il-profitti fil-Ġermanja. Huwa jwettaq investimenti fisem individwi. Il-prezz tal-azzjonijiet tiegħu huwa kkwotat fil-Borża Ġermaniża, iżda n-negozjar tagħhom isir permezz tas-sistema magħrufa bħala "global stream system".
- 17 Matul is-snin finanzjarji 2002/2003 sa 2007/2008, KA Deka rċeviet dividendi mqassma minn kumpanniji stabbiliti fil-Pajjiżi l-Baxxi, li tagħhom kellha ishma. Dawn id-dividendi ġew sugġetti, skont il-ftehim dwar helsen minn taxxa doppja fil-qasam tat-taxxa fuq id-dhul u tat-taxxa fuq il-kapital kif ukoll ta' diversi taxxi oħra u sabiex jirregola kwistjonijiet fiskali oħra, konkluz fis-16 ta' Ġunju 1959 bejn ir-Renju tal-Olanda u r-Repubblika Federali tal-Ġermanja (Trb. 1959, 85), kif emendat bit-Tielet Protokoll Addizzjonali tal-4 ta' Ġunju 2004 (Trb. 2004, 185) (iktar 'il quddiem il-"Ftehim fiskali bejn ir-Renju tal-Pajjiżi l-Baxxi u r-Repubblika Federali tal-Ġermanja"), għal taxxa ta' 15 % li ngabret f'ras il-ghajn. KA Deka, b'differenza minn fond ta' investment stabbilit fil-Pajjiżi l-Baxxi li jissodisfa l-kundizzjonijiet li jippermettulha li tiġi kklassifikata bħala UCFI, ma setgħetx tibbenefika mill-hlas lura tal-imsemmija taxxa abbażi tal-Artikolu 10(2) tal-Liġi dwar it-taxxa fuq id-dividendi tal-1965.
- 18 KA Deka ma hijiex sugġetta fil-Pajjiżi l-Baxxi għall-obbligu ta' tnaqqis obbligatorju tat-taxxa fuq id-dividendi li hija stess qassmet.
- 19 Il-qorti tar-rinviju tesponi li, skont ir-regoli tad-dritt fiskali Ġermaniż, l-individwi li jkunu investew f'fond speċjali ta' investment jitqiesu li jkunu bbenefikaw minn ammont minimu teoriku ta' dividendi. L-ammonti li jiġu, minhabba f'hekk, intaxxati minbarra l-ammont effettivament imqassam jissejhu "prodotti assimilati ma' distribuzzjoni" (ausschüttungsgleiche Erträge). Matul is-snin inkwistjoni fil-kawża prinċipali, l-individwi Ġermaniżi li investew f'tali fondi bbenefikaw minn eżenzjoni mit-taxxa applikabbli għal nofs il-baži taxxabli tagħhom, li kienet tikkorrispondi għall-profitti effettivament imqassma flimkien ma' eventwali "prodotti assimilati ma' distribuzzjoni".
- 20 Sal-2004, il-leġiżlazzjoni Ġermaniża kienet tippermetti lil dawn l-individwi jimputaw integralment l-ammont tat-taxxa fuq id-dividendi Olandiżi impost fuq il-fond komuni ta' investment mat-taxxa Ġermaniża miġbura bin-nofs intaxxat tal-baži taxxabli. Wara emenda tal-leġiżlazzjoni Ġermaniża, din l-imputazzjoni giet limitata, matul is-snin 2004 sa 2008, għal nofs it-taxxa Olandiża miġbura f'ras il-ghajn u l-imputazzjoni ma setgħetx issir iktar jekk il-fond komuni ta' investment ikun għażel li jnaqqas mill-profitt it-taxxa barranija miġbura f'ras il-ghajn.
- 21 KA Deka talbet lill-amministrazzjoni fiskali Olandiża l-hlas lura tat-taxxa fuq id-dividendi mħallsa minnha fuq id-dividendi mqassma minn kumpanniji Olandiżi għas-snin 2002/2003 sa 2007/2008.

- 22 Peress li l-inspecteur van de Belastingdienst (l-Ispettur tad-Dipartiment tat-Taxxi) ċaħad dawn it-talbiet, KA Dekka adixxiet ir-rechtbank Zeeland-West-Brabant (il-Qorti Distrettwali ta' Zeeland-West-Brabant, il-Pajjiżi l-Baxxi) sabiex tagħti deċiżjoni dwar il-legalità tad-deċiżjoni tal-Ispettur tad-Dipartiment tat-Taxxi. Hija sostniet quddiem din il-qorti li dan seta' jiġi assimilat ma' fond ta' investiment stabbilit fil-Pajjiżi l-Baxxi li għandu l-istatus ta' UCIF, kif imsemmi fl-Artikolu 28 tal-Liġi dwar it-Taxxa fuq il-Kumpanniji tal-1969, u li konsegwentement kellha dritt għall-ħlas lura tat-taxxa fuq id-dividendi skont l-Artikolu 56 KE (li sar l-Artikolu 63 TFUE).
- 23 Ir-Rechtbank Zeeland-West-Brabant (il-Qorti ta' Zeeland-West-Brabant), li kellha dubju dwar jekk KA Dekka kinitx ogġettivament komparabbli ma' UCIF fid-dawl tal-kriterji ta' paragun bejn dawn il-fondi magħmula mill-Hoge Raad der Nederlanden (il-Qorti Suprema tal-Pajjiżi l-Baxxi), u minhabba n-numru kbir ta' kawżi li jistgħu jqajmu kwistjonijiet analogi għal dawk inkwistjoni fil-kawża prinċipali, iddeċidiet li tagħmel lil din il-qorti hames domandi preliminari.
- 24 Il-Hoge Raad der Nederlanden (il-Qorti Suprema tal-Pajjiżi l-Baxxi) tikkonstata, preliminarjament, li, fil-forma ġuridika tagħha, KA Dekka setgħet tiġi kklassifikata bħala UCIF u fuq dan il-punt hija ogġettivament komparabbli ma' UCIF stabbilita fil-Pajjiżi l-Baxxi. Din il-qorti tippreċiża li, filwaqt li UCIF stabbilita fil-Pajjiżi l-Baxxi kien ikollha dritt għall-ħlas lura tat-taxxa fuq id-dividendi mitluba minn KA Dekka, din tal-aħħar ma tistax bi dritt titlob il-ħlas lura tat-taxxa fuq id-dividendi la taħt il-leġiżlazzjoni Olandiża u lanqas taħt il-ftehim fiskali bejn ir-Renju tal-Pajjiżi l-Baxxi u r-Repubblika Federali tal-Ġermanja.
- 25 Peress li seta' jkun hemm dubji raġonevoli dwar ir-risposti li għandhom jingħataw għad-domandi magħmula mir-rechtbank Zeeland-West-Brabant (il-Qorti Distrettwali ta' Zeeland-West-Brabant), il-Hoge Raad der Nederlanden (il-Qorti Suprema tal-Pajjiżi l-Baxxi) iddeċidiet li tissospendi l-proċedura quddiemha u li tagħmel lill-Qorti tal-Ġustizzja d-domandi preliminari li ġejjin:
- “1) L-Artikolu 56 KE (li sar l-Artikolu 63 TFUE) jipprekludi li fond ta' investiment stabbilit barra l-Pajjiżi l-Baxxi jiġi rrifjutat il-ħlas lura tat-taxxa fuq id-dividendi Olandiża miżmuma fuq id-dividendi li l-fond ta' investiment irċieva mingħand entitajiet stabbiliti fil-Pajjiżi l-Baxxi, minhabba li ma huwiex suġġett għall-obbligu ta' żamma tat-taxxa fuq id-dividendi Olandiża, filwaqt li tali ħlas lura jingħata lil istituzzjoni ta' investiment fiskali stabbilita fil-Pajjiżi l-Baxxi li, kull sena, tqassam il-profitt mill-investimenti tagħha lill-azzjonarji jew lill-partecipanti tagħha, bla ħsara għaż-żamma tat-taxxa fuq id-dividendi Olandiża?
- 2) L-Artikolu 56 KE (li sar l-Artikolu 63 TFUE) jipprekludi li fond ta' investiment stabbilit barra l-Pajjiżi l-Baxxi jiġi rrifjutat il-ħlas lura tat-taxxa fuq id-dividendi Olandiża miżmuma fuq id-dividendi li huwa rċieva mingħand entitajiet stabbiliti fil-Pajjiżi l-Baxxi, minhabba li ma pprovdix prova suffiċjenti li l-azzjonisti jew il-partecipanti tiegħu jissodisfaw il-kundizzjonijiet stabbiliti fil-leġiżlazzjoni Olandiża?
- 3) L-Artikolu 56 KE (li sar l-Artikolu 63 TFUE) jipprekludi li fond ta' investiment stabbilit barra l-Pajjiżi l-Baxxi jiġi rrifjutat il-ħlas lura tat-taxxa fuq id-dividendi Olandiża miżmuma fuq id-dividendi li huwa rċieva mingħand entitajiet stabbiliti fil-Pajjiżi l-Baxxi, minhabba li ma jqassamx il-profitt kollu mill-investimenti lill-azzjonisti jew lill-partecipanti tiegħu kull sena, mhux iktar tard minn tmien xhur minn tmiem is-sena finanzjarja, anki jekk, fil-pajjiż fejn huwa stabbilit il-fond ta' investiment, skont il-leġiżlazzjoni applikabbli hemmhekk, il-profitt mill-investimenti li ma tqassamx (a) jitqies li tqassam u/jew (b) jittiehed inkunsiderazzjoni fit-taxxa imposta f'dan il-pajjiż fuq l-azzjonisti jew il-partecipanti tiegħu bħallikieku dan il-profitt ikun tqassam, filwaqt li tali ħlas lura jingħata lil istituzzjoni ta' investiment fiskali stabbilita fil-Pajjiżi l-Baxxi li, kull sena, tqassam il-profitt mill-investimenti tagħha lill-azzjonarji jew lill-partecipanti tagħha, bla ħsara għaż-żamma tat-taxxa fuq id-dividendi Olandiża?”

Il-proċedura quddiem il-Qorti tal-Ġustizzja

- 26 Permezz ta' deċiżjoni tal-President tal-Qorti tal-Ġustizzja tal-5 ta' April 2017, din il-kawża ngħaqdet mal-Kawża C-157/17 għall-finijiet tal-proċedura bil-miktub u orali kif ukoll tas-sentenza.
- 27 Wara li ngħatat is-sentenza tal-21 ta' Ġunju 2018, *Fidelity Funds et* (C-480/16, EU:C:2018:480), il-qorti tar-rinviju informat lill-Qorti tal-Ġustizzja permezz ta' ittra tat-3 ta' Diċembru 2018 li hija xtaqet tirtira t-talba għal deċiżjoni preliminari fil-Kawża C-157/17, kif ukoll l-ewwel domanda fil-Kawża C-156/17, iżda li hija żammet it-tieni u t-tielet domanda magħmula fil-Kawża C-156/17.
- 28 Permezz ta' deċiżjoni tal-President tal-Qorti tal-Ġustizzja tal-4 ta' Diċembru 2018, il-Kawża C-156/17 giet isseparata mill-Kawża C-157/17 u din tal-aħħar tħassret mir-reġistru tal-Qorti tal-Ġustizzja fit-12 ta' Diċembru 2018.

Fuq it-talba għall-ftuħ mill-ġdid tal-fażi orali tal-proċedura

- 29 Wara li ngħataw il-konklużjonijiet tal-Avukat Ġenerali, KA Deka, permezz ta' att ipprezentat fir-Reġistru tal-Qorti tal-Ġustizzja fit-18 ta' Settembru 2019, talbet li jiġi ordnat il-ftuħ mill-ġdid tal-fażi orali tal-proċedura skont l-Artikolu 83 tar-Regoli tal-Proċedura tal-Qorti tal-Ġustizzja.
- 30 Insostenn tat-talba tagħha, KA Deka ssostni li l-konklużjonijiet tal-Avukat Ġenerali fihom ineżattezza fir-rigward tal-interpretazzjoni tal-Artikolu 7(e) tad-Direttiva 95/46/KE tal-Parlament Ewropew u tal-Kunsill tal-24 ta' Ottubru 1995 dwar il-protezzjoni ta' individwi fir-rigward tal-ipproċessar ta' data personali u dwar il-moviment liberu ta' dik id-data (ĠU Edizzjoni Speċjali bil-Malti, Kapitolu 13, Vol. 15, p. 355). Kuntrarjament għal dak li jafferma l-Avukat Ġenerali fil-punti 79 sa 81 tal-konklużjonijiet tiegħu, l-Artikolu 7(e) tad-Direttiva 95/46 ma għandux effett dirett orizzontali li jawtorizza lil organu mhux pubbliku jitlob jew jipprovi data personali lil organu ieħor mhux pubbliku. Din l-ineżattezza hija ta' natura li teżerċita influwenza deċiżiva fuq id-deċiżjoni tal-Qorti tal-Ġustizzja u, għalhekk, tiġġustifika l-ftuħ mill-ġdid tal-fażi orali tal-proċedura.
- 31 F'dan ir-rigward, għandu jittfakkar li, skont it-tieni paragrafu tal-Artikolu 252 TFUE, l-Avukat Ġenerali għandu jipprezenta pubblikament, bl-ikbar imparzjalità u b'indipendenza sħiħa, konklużjonijiet motivati dwar il-kawża li, skont l-Istatut tal-Qorti tal-Ġustizzja tal-Unjoni Ewropea, jehtieġu l-intervent tiegħu. Il-Qorti tal-Ġustizzja la hija marbuta b'dawn il-konklużjonijiet u lanqas bil-motivazzjoni li abbażi tagħha l-Avukat Ġenerali jasal għalihom (sentenza tat-22 ta' Ġunju 2017, *Federatie Nederlandse Vakvereniging et*, C-126/16, EU:C:2017:489, punt 31 kif ukoll il-ġurisprudenza ċċitata).
- 32 Għandu jittfakkar ukoll, f'dan il-kuntest, li la l-Istatut tal-Qorti tal-Ġustizzja tal-Unjoni Ewropea u lanqas ir-Regoli tal-Proċedura ma jipprevedu l-possibbiltà, għall-partijiet fil-kawża msemmija fl-Artikolu 23 tal-Istatut tal-Qorti tal-Ġustizzja tal-Unjoni Ewropea, li jipprezentaw osservazzjonijiet bi twegiba għall-konklużjonijiet ipprezentati mill-Avukat Ġenerali (sentenza tal-25 ta' Ottubru 2017, *Polbud – Wykonawstwo*, C-106/16, EU:C:2017:804, punt 23 u l-ġurisprudenza ċċitata). Konsegwentement, in-nuqqas ta' qbil ta' tali parti jew ta' tali parti kkonċernata mal-konklużjonijiet tal-Avukat Ġenerali, irrispettivament mill-kwistjonijiet li huwa jeżamina fihom, ma jistax jikkostitwixxi fih innifsu raġuni li tiġġustifika l-ftuħ mill-ġdid tal-proċedura orali (sentenzi tal-25 ta' Ottubru 2017, *Polbud – Wykonawstwo*, C-106/16, EU:C:2017:804, punt 24, kif ukoll tad-29 ta' Novembru 2017, *King*, C-214/16, EU:C:2017:914, punt 27 u l-ġurisprudenza ċċitata).
- 33 Minn dan isegwi li, sa fejn it-talba għal ftuħ mill-ġdid tal-fażi orali mressqa minn KA Deka hija intiża li tippermettilha ttrrispondi għall-konstatazzjonijiet magħmula mill-Avukat Ġenerali fil-konklużjonijiet tiegħu dwar l-interpretazzjoni tad-Direttiva 95/46, din it-talba ma tistax tintlaqa'.

- 34 Bis-saħħa tal-Artikolu 83 tar-Regoli tal-Proċedura tagħha, il-Qorti tal-Ġustizzja tista', f'kull ħin, wara li jinstema' l-Avukat Ġenerali, tordna l-ftuħ mill-ġdid tal-fażi orali tal-proċedura, b'mod partikolari jekk hija tqis li ma jkollhiex informazzjoni biżżejjed, jew meta waħda mill-partijiet tippreżenta, wara l-gheluq ta' din il-fażi, fatt ġdid ta' natura li jeżerċita influwenza deċiżiva fuq id-deċiżjoni tal-Qorti tal-Ġustizzja, jew inkella meta l-kawża jkollha tiġi deċiża fuq il-bażi ta' argument li ma jkunx ġie diskuss mill-partijiet jew mill-partijiet ikkonċernati msemmiya fl-Artikolu 23 tal-Istatut tal-Qorti tal-Ġustizzja tal-Unjoni Ewropea.
- 35 Madankollu, fil-kuntest ta' din il-kawża, il-Qorti tal-Ġustizzja, wara li semgħet lill-Avukat Ġenerali, tqis li hija għandha l-elementi kollha neċessarji sabiex tirrispondi għad-domandi magħmula mill-qorti tar-rinviju.
- 36 Fid-dawl tal-kunsiderazzjonijiet preċedenti ma hemmx lok li jiġi ordnat il-ftuħ mill-ġdid tal-fażi orali tal-proċedura.

Fuq id-domandi preliminari

Osservazzjonijiet preliminari

- 37 Għandu jiġi rrilevat li, kif jirriżulta mid-deċiżjoni tar-rinviju, id-dividendi mħallsa mill-kumpanniji stabbiliti fil-Pajjiżi l-Baxxi lil benefiċjarji stabbiliti f'dan l-Istat Membru huma suġġetti għal taxxa fuq id-dividendi. Meta, bħal fil-kawża prinċipali, il-benefiċjarju tad-dividendi jkun stabbilit fi Stat Membru iehor, f'dan il-każ fil-Ġermanja, dawn id-dividendi jistgħu jiġu intaxxati fil-Pajjiżi l-Baxxi b'rata ta' 15 %, bis-saħħa tal-konvenzjoni fiskali bejn ir-Renju tal-Pajjiżi l-Baxxi u r-Repubblika Federali tal-Ġermanja.
- 38 Mill-indikazzjonijiet li jinsabu f'din id-deċiżjoni jirriżulta wkoll li huma biss il-fondi ta' investiment li jissodisfaw il-kundizzjonijiet stabbiliti fl-Artikolu 28 tal-Liġi dwar it-Taxxa fuq il-Kumpanniji tal-1969 sabiex jiġu kklassifikati bħala UCIF li jistgħu jitolbu u jibbenefikaw mill-ħlas lura tat-taxxa fuq id-dividendi li huma jkunu hallsu.
- 39 Tali ħlas lura ma jingħatax lill-fondi ta' investiment li ma jurux li huma jissodisfaw l-imsemmija kundizzjonijiet, inklużi l-fondi mhux residenti.
- 40 Konsegwentement, filwaqt li d-dividendi mħallsa lill-fondi li huma kklassifikati bħala UCIF ma jiġux intaxxati f'idejhom, id-dividendi li jithallsu lil impriżi oħra, inkluż lill-fondi ta' investiment stabbiliti fi Stati Membri oħra, huma suġġetti għal tali taxxa.
- 41 Minn dan jirriżulta li fond ta' investiment li jissodisfa l-kundizzjonijiet relatati mal-UCIF jibbenefika, fir-rigward tad-dividendi rċevuti, minn trattament fiskali iktar favorevoli minn dak li għalih huma suġġetti l-fondi ta' investiment li ma jissodisfawx l-imsemmija kundizzjonijiet, inklużi l-fondi ta' investiment mhux residenti.
- 42 F'dan ir-rigward, għandu jittfakkar li huwa kull Stat Membru li għandu jorganizza, b'osservanza tad-dritt tal-Unjoni, is-sistema tiegħu ta' tassazzjoni tad-dħul idistribwit u li jiddefinixxi, f'dan il-kuntest, il-bażi taxxabbli kif ukoll ir-rata ta' taxxa applikabbli fil-konfront tal-azzjonist benefiċjarju (ara, b'mod partikolari, is-sentenzi tal-20 ta' Mejju 2008, *Orange European Smallcap Fund*, C-194/06, EU:C:2008:289, punt 30; tal-20 ta' Ottubru 2011, *Il-Kummissjoni vs Il-Ġermanja*, C-284/09, EU:C:2011:670, punt 45, kif ukoll tat-30 ta' Ġunju 2016, *Riskin u Timmermans*, C-176/15, EU:C:2016:488, punt 29).

- 43 Minn dan isegwi li l-Istati Membri huma liberi li jipprevedu, sabiex jinkoraġġixxu l-użu tal-impriżi ta' investiment kollettiv, sistema ta' tassazzjoni partikolari applikabbli għal dawn l-impriżi u għad-dividendi rċevuti minnhom, kif ukoll li jiddefinixxu l-kundizzjonijiet materjali u formali li jkollhom jiġu osservati sabiex jibbenefikaw minn tali sistema (ara, f'dan is-sens, is-sentenzi tad-9 ta' Ottubru 2014, van Caster, C-326/12, EU:C:2014:2269, punt 47, kif ukoll tal-24 ta' Ottubru 2018, Sauvage u Lejeune, C-602/17, EU:C:2018:856, punt 34).
- 44 Barra minn hekk, huwa inerenti għall-prinċipju ta' awtonomija fiskali tal-Istati Membri li dawn tal-aħħar jiddeterminaw il-provi neċessarji sabiex jiġi stabbilit li l-kundizzjonijiet materjali u formali jiġu osservati, sabiex persuna tkun tista' tibbenefika minn tali sistema (ara, f'dan is-sens, is-sentenzi tat-30 ta' Ġunju 2011, Meilicke *et*, C-262/09, EU:C:2011:438, punt 37, tad-9 ta' Ottubru 2014, van Caster, C-326/12, EU:C:2014:2269, punt 47, kif ukoll tal-24 ta' Ottubru 2018, Sauvage u Lejeune, C-602/17, EU:C:2018:856, punt 34).
- 45 L-Istati Membri għandhom madankollu jeżerċitaw l-awtonomija fiskali tagħhom b'osservanza tar-rekwiżiti li jirriżultaw mid-dritt tal-Unjoni, b'mod partikolari dawk imposti mid-dispożizzjonijiet tat-Trattat dwar il-moviment liberu tal-kapital (sentenza tat-30 ta' Ġunju 2011, Meilicke *et*, C-262/09, EU:C:2011:438, punt 38).
- 46 Konsegwentement, l-istabbiliment ta' sistema speċifika għall-impriżi ta' investiment kollettiv, b'mod partikolari n-natura tal-kundizzjonijiet meħtieġa biex wiehded jibbenefika minnha u l-provi li għandhom jiġu prodotti għal dan il-għan, ma għandux jikkostitwixxi restrizzjoni għall-moviment liberu tal-kapital.
- 47 Għandha tingħata risposta għat-tieni u t-tielet domanda magħmula billi jittiehdu inkunsiderazzjoni dawn il-kunsiderazzjonijiet.

Fuq it-tieni domanda

- 48 Permezz tat-tieni domanda tagħha, il-qorti tar-rinviju essenzjalment tistaqsi, jekk l-Artikolu 63 TFUE għandux jiġi interpretat fis-sens li jipprekludi leġiżlazzjoni ta' Stat Membru li tipprevedi li fond ta' investiment mhux residenti ma jingħatax, minhabba li ma jipproduċix il-prova li l-azzjonisti jew il-partecipanti tiegħu jissodisfaw il-kundizzjonijiet stabbiliti minn din il-leġiżlazzjoni, il-ħlas lura tat-taxxa fuq id-dividendi li tkun tnaqqset mid-dividendi li huwa jkun irċieva minn entitajiet stabbiliti f'dan l-Istat Membru.
- 49 F'dan ir-rigward, minn ġurisprudenza stabbilita jirriżulta li l-miżuri pprojbiti mill-Artikolu 63(1) TFUE, bħala restrizzjonijiet għall-movimenti ta' kapital, jinkludu dawk li huma ta' natura li jiddisswadu lill-persuni mhux residenti milli jinvestu fi Stat Membru jew li jiddisswadu lir-residenti tal-imsemmi Stat Membru milli jinvestu fi Stati oħra (ara, b'mod partikolari, is-sentenzi tal-10 ta' April 2014, Emerging Markets Series of DFA Investment Trust Company, C-190/12, EU:C:2014:249, punt 39, kif ukoll tat-22 ta' Novembru 2018, Sofina *et*, C-575/17, EU:C:2018:943, punt 23 u l-ġurisprudenza ċċitata).
- 50 Għaldaqstant, għandu jiġi vverifikat, fl-ewwel lok, jekk il-kundizzjonijiet dwar l-azzjonisti jew il-partecipanti f'fond ta' investiment imposti minn Stat Membru, li għalihom tkun sugġetta l-possibbiltà għal dan il-fond li jitlob il-ħlas lura tat-taxxa fuq id-dividendi li huwa jkun hallas, jistgħux jiddisswadu fond ta' investiment mhux residenti milli jwettaq investimenti f'dan l-Istat Membru. Fit-tieni lok, għandu jiġi eżaminat jekk il-provi li għandhom jiġu prodotti għal dan il-għan mill-fondi ta' investiment mhux residenti jkollhomx l-effett li jiddisswaduhom milli jinvestu fl-imsemmi Stat Membru.

- 51 Fir-rigward, fl-ewwel lok, ta' dawn il-kundizzjonijiet, mid-deċiżjoni tar-rinviju jirriżulta li, matul is-snin 2002 sa 2006, il-kundizzjonijiet dwar l-azzjonarjat kienu jipprevedu limiti ta' parteċipazzjoni li ma kellhomx jinqabżu mid-detenturi tal-azzjonijiet jew taċ-ċertifikati ta' parteċipazzjoni f'fond, sabiex dan tal-aħħar ikun jista' jiġi kklassifikat bħala UCFI. Dawn il-limiti kienu jvarjaw skont jekk l-azzjonijiet jew iċ-ċertifikati ta' parteċipazzjoni mill-fond kinux uffiċjalment ikkwotati jew le fil-Borża ta' Amsterdam.
- 52 Fil-fatt, meta l-azzjonijiet jew iċ-ċertifikati ta' parteċipazzjoni tal-fond kienu uffiċjalment ikkwotati fil-Borża ta' Amsterdam, ma setgħux jaqgħu taħt is-sistema tal-UCFI daww il-fondi li 45 % jew iktar tal-azzjonijiet jew tal-ishma tagħhom kienu miżmuma minn entità suġġetta għal taxxa fuq il-profitti jew minn entità li l-profitt tagħha kien suġġett għat-taxxa fuq il-profitti fir-rigward tal-azzjonisti tagħha jew tal-parteċipanti tagħha, kif ukoll il-fondi li fihom persuna fiżika kellha fiha nnifisha sehem ta' 25 % jew iktar. Min-naħa l-oħra, meta l-azzjonijiet jew iċ-ċertifikati ta' parteċipazzjoni fil-fond ma kinux uffiċjalment ikkwotati fil-Borża ta' Amsterdam, mill-inqas 75 % tagħhom kellhom jinżammu minn persuni fiżiċi, minn entitajiet mhux suġġetti għal taxxa fuq il-profitti, bħal fondi ta' pensjoni u organi ta' benefiċenza, jew minn UCFI oħra, mingħajr ma persuna fiżika jkollha fiha sehem ta' 5 % jew iktar jew, meta organu jkun awtorizzat bis-saħħa tal-liġi li jistabbilixxi dispożizzjonijiet dwar is-sorveljanza tal-fondi ta' investment, ta' 25 % jew iktar.
- 53 Mid-deċiżjoni tar-rinviju jirriżulta wkoll li, skont il-leġislazzjoni nazzjonali applikabbli mill-1 ta' Jannar 2007, sabiex ikunu jistgħu jibbenefikaw mis-sistema tal-UCFI, l-azzjonijiet jew il-parteċipazzjonijiet ta' impriża ta' investment għandhom jiġu ammessi għan-negozjar f'suq ta' strumenti finanzjarji, kif previst mil-liġi dwar dispożizzjonijiet dwar is-swieq finanzjarji u s-sorveljanza tagħhom, fejn il-fond jew l-amministratur tiegħu jkollu awtorizzazzjoni jew jiġi eżentat taħt l-imsemmija liġi. Il-qorti tar-rinviju tippreċiża li issa ma huwiex rilevanti li l-azzjonijiet jew il-parteċipazzjonijiet f'fond ta' investment jiġu kkwotati fil-Borża ta' Amsterdam.
- 54 Għandu jiġi kkonstatat li l-leġislazzjoni nazzjonali inkwistjoni fil-kawża prinċipali, applikabbli matul il-perijodu 2002-2006, bħal dik applikabbli mill-1 ta' Jannar 2007, ma kinitx tiddistingwi bejn il-fondi ta' investment residenti u l-fondi ta' investment mhux residenti, fis-sens li l-kundizzjonijiet li għalihom kien suġġett il-ħlas lura tat-taxxa fuq id-dividendi kienu japplikaw mingħajr distinzjoni għal dawn iż-żewġ tipi ta' fondi.
- 55 Madankollu, leġislazzjoni nazzjonali li tkun applikabbli mingħajr distinzjoni għall-operaturi residenti u għall-operaturi mhux residenti tista' tikkostitwixxi restrizzjoni għall-moviment liberu tal-kapital. Fil-fatt, mill-ġurisprudenza tal-Qorti tal-Ġustizzja jirriżulta li anki differenzazzjoni bbażata fuq kriterji oġġettivi tista', fil-fatt, tiżvantaġġa s-sitwazzjonijiet transkonfinali (ara, f'dan is-sens, is-sentenza tal-5 ta' Frar 2014, *Hervis Sport- és Divatkereskedelmi*, C-385/12, EU:C:2014:47, punti 37 sa 39).
- 56 Dan huwa l-każ meta leġislazzjoni nazzjonali li tkun applikabbli mingħajr distinzjoni għall-operaturi residenti u mhux residenti tirriżerva l-benefiċċju ta' vantaġġ fiskali għas-sitwazzjonijiet li fihom operatur jissodisfa kundizzjonijiet jew obbligi li jkunu, min-natura jew fil-fatt, speċifiċi għas-suq nazzjonali, b'tali mod li jkunu biss l-operaturi preżenti fis-suq nazzjonali li jkunu jistgħu jissodisfaw dawn il-kundizzjonijiet jew obbligi, u li l-operaturi mhux residenti li jkollhom karattaristiċi komparabbli ġeneralment ma jissodisfawhomx (ara, f'dan is-sens, is-sentenzi tad-9 ta' Ottubru 2014, *van Caster*, C-326/12, EU:C:2014:2269, punti 36 u 37, kif ukoll tat-8 ta' Ġunju 2017, *Van der Weegen et*, C-580/15, EU:C:2017:429, punt 29).
- 57 F'dan ir-rigward, fir-rigward tal-leġislazzjoni nazzjonali inkwistjoni fil-kawża prinċipali, applikabbli matul il-perijodu 2002-2006, mill-indikazzjonijiet li jinsabu fid-deċiżjoni tar-rinviju, kif miġbura fil-qosor fil-punt 52 ta' din is-sentenza, jirriżulta li l-fondi ta' investment li l-azzjonijiet jew il-parteċipazzjoni fihom ma kinux ikkwotati fil-Borża ta' Amsterdam kellhom jissodisfaw kundizzjonijiet iktar stretti mill-fondi ta' investment li l-azzjonijiet jew il-parteċipazzjoni fihom kienu ġew ikkwotati f'din il-borża.

- 58 Għaldaqstant, hija l-qorti tar-rinviju li għandha tivverifika jekk il-kundizzjoni dwar l-azzjonisti, li kienu bbażati fuq il-kwotazzjoni tal-azzjonijiet jew tal-partecipazzjoni fil-fond ta' investiment fil-Borża ta' Amsterdam, ma setgħetx, min-natura jew fil-fatt, tiġi ssodisfatta prinċipalment minn fondi ta' investiment residenti, filwaqt li l-fondi ta' investiment mhux residenti, li l-azzjonijiet u l-partecipazzjoni fihom ma kinux ikkwotati fil-Borża ta' Amsterdam iżda f'Borża oħra, ġeneralment ma kinitx tissodisfaha.
- 59 Fir-rigward tal-leġiżlazzjoni nazzjonali applikabbli mill-1 ta' Jannar 2007, mill-indikazzjonijiet li jinsabu fid-deċiżjoni tar-rinviju kif miġbura fil-qosor fil-punt 53 ta' din is-sentenza jirriżulta li, sabiex ikunu jistgħu jibbenefikaw mis-sistema tal-UCFI, l-azzjonijiet jew il-partecipazzjoni ta' impriża ta' investiment għandhom jiġu ammessi għan-negozjati f'suq ta' strumenti finanzjarji, kif previst mil-liġi dwar id-dispożizzjonijiet dwar is-swieq finanzjarji u s-sorveljanza tagħhom. Bis-saħħa ta' din il-leġiżlazzjoni, il-fond jew l-amministratur tiegħu li jkollu awtorizzazzjoni jew li jiġi eżentat bis-saħħa tal-imsemmija liġi jaqa' wkoll taħt din is-sistema.
- 60 F'dan ir-rigward, hija l-qorti tar-rinviju li għandha tivverifika jekk il-kundizzjonijiet imposti minn din l-aħħar leġiżlazzjoni jistgħux, min-natura jew fil-fatt, jiġu ssodisfatti prinċipalment minn fondi ta' investiment residenti u li ma jeskludux, fil-fatt, mill-benefiċċju ta' din is-sistema l-fondi ta' investiment mhux residenti li jkunu qegħdin jissodisfaw kundizzjonijiet simili fl-Istat Membru ta' stabbiliment tagħhom.
- 61 Fir-rigward, fit-tieni lok, tal-provi li għandhom jiġu prodotti mill-fondi ta' investiment mhux residenti sabiex juru li huma jissodisfaw il-kundizzjonijiet li jippermettulhom jibbenefikaw mis-sistema tal-UCFI u, għaldaqstant, li jiksibu l-hlas lura tat-taxxa fuq id-dividendi li huma jhallsu, għandu jifakkar li l-awtoritajiet fiskali ta' Stat Membru għandhom id-dritt li jeżiġu mingħand il-persuna taxxabbli l-provi li huma jqisu neċessarji sabiex jevalwaw jekk il-kundizzjonijiet ta' vantaġġ fiskali previst mil-leġiżlazzjoni inkwistjoni jkunux issodisfatti u, konsegwentement, jekk huwiex meħtieġ li jagħtu l-imsemmi vantaġġ (sentenza tal-10 ta' Frar 2011, *Haribo Lakritzen Hans Riegel u Österreichische Salinen*, C-436/08 u C-437/08, EU:C:2011:61, punt 95 kif ukoll il-ġurisprudenza ċċitata). Il-kontenut, il-forma u l-livell ta' preċiżjoni li għandhom jissodisfaw l-informazzjoni pprezentata mill-persuna taxxabbli sabiex tkun tista' tibbenefika minn vantaġġ fiskali għandhom jiġu ddeterminati mill-Istat Membru li jagħti tali vantaġġ sabiex jippermetti lil l-applikazzjoni korretta tat-taxxa (ara, f'dan is-sens, is-sentenza tad-9 ta' Ottubru 2014, *van Caster*, C-326/12, EU:C:2014:2269, punt 52).
- 62 Madankollu, sabiex għal persuna taxxabbli mhux residenti ma ssirx impossibbli jew eċċessivament diffiċli li tikseb vantaġġ fiskali, ma jistax ikun meħtieġ li tipproduċi dokumenti li jkunu konformi taħt kull aspett mal-forma u mal-grad ta' preċiżjoni tad-dokumenti probatorji previsti mil-leġiżlazzjoni nazzjonali tal-Istat Membru li jagħti dan il-vantaġġ, jekk, barra minn hekk, id-dokumenti pprovduti minn din il-persuna taxxabbli jippermettu lil dan l-Istat Membru jivverifika, b'mod ċar u preċiż, jekk il-kundizzjonijiet għall-kisba tal-vantaġġ fiskali inkwistjoni jiġux issodisfatti (ara, f'dan is-sens, is-sentenza tat-30 ta' Ġunju 2011, *Meilicke et*, C-262/09, EU:C:2011:438, punt 46). Fil-fatt, kif jirrileva l-Avukat Ġenerali fil-punt 72 tal-konkluzjonijiet tiegħu, il-persuni taxxabbli mhux residenti ma jistgħux ikunu suġġetti għal spejjeż amministrattivi eċċessivi li jqegħduhom fl-impossibbiltà effettiva li jibbenefikaw minn vantaġġ fiskali.
- 63 Fil-kawża prinċipali, il-qorti tar-rinviju tesponi li KA Deka ma hijiex f'pożizzjoni li tissodisfa l-kundizzjonijiet marbuta mal-azzjonarjat minhabba s-sistema ta' negozjar tal-azzjonijiet magħzula li ma tippermettilhiex tkun taf id-detenturi tal-ishma tagħha.
- 64 Għaldaqstant, l-impossibbiltà li tingieb il-prova tal-kundizzjonijiet dwar l-azzjonarjat ma tidhirx li tinsab la fil-kumplessità intrinsika tal-informazzjoni meħtieġa, la fil-mezz ta' prova meħtieġ, u lanqas, ukoll, fl-impossibbiltà legali li tingabar l-imsemmija informazzjoni minhabba l-applikazzjoni tal-leġiżlazzjoni dwar il-protezzjoni tad-data, li timplimenta d-Direttiva 95/46, iżda tirriżulta mill-ghazla tal-mudell ta' negozjati tal-ishma mill-fond inkwistjoni.

- 65 Issa, f'dawn iċ-ċirkustanzi, in-nuqqas ta' fluss ta' informazzjoni li jaffaċċja l-investitur ma huwiex problema li taffettwa lill-Istat Membru kkonċernat (ara s-sentenzi tal-10 ta' Frar 2011, Haribo Lakritzen Hans Riegel u Österreichische Salinen, C-436/08 u C-437/08, EU:C:2011:61, punt 98, kif ukoll tat-30 ta' Ġunju 2011, Meilicke *et*, C-262/09, EU:C:2011:438, punt 48).
- 66 Sa fejn ir-rekwiżiti ta' prova inkwistjoni fil-kawża prinċipali jidhru wkoll li huma imposti fuq fondi ta' investment residenti li jkunu għażlu sistema ta' negozjar ta' ishma analoga għal dik miżmuma minn KA Deka fil-kawża prinċipali, fatt li għandu jiġi vverifikat mill-qorti tar-rinviju, ir-rifjut li jingħata lil fond ta' investment mhux residenti l-ħlas lura tat-taxxa fuq id-dividendi li huwa ħallas, peress li dan tal-aħħar ma setax jistabbilixxi b'mod suffiċjenti li huwa jissodisfa dawn il-kundizzjonijiet, ma jikkostitwixxix trattament sfavorevoli ta' fond ta' investment mhux residenti.
- 67 Konsegwentement, fid-dawl ta' dak kollu li ntqal iktar 'il fuq, ir-risposta għat-tieni domanda għandha tkun li l-Artikolu 63 TFUE għandu jiġi interpretat fis-sens li ma jipprekludix leġiżlazzjoni ta' Stat Membru li tippredvi li fond ta' investment mhux residenti ma jingħatax, minhabba li ma jipproduċix il-prova li l-azzjonisti jew il-partecipanti tiegħu jissodisfaw il-kundizzjonijiet stabbiliti minn din il-leġiżlazzjoni, il-ħlas lura tat-taxxa fuq id-dividendi li tkun ingħabret fuq id-dividendi li huwa jkun irċieva minn entitajiet stabbiliti f'dan l-Istat Membru, sakemm dawn il-kundizzjonijiet ma jisfavorixxux, fil-fatt, il-fondi ta' investment mhux residenti u l-awtoritajiet fiskali jeżiġu li l-prova dwar l-osservanza tal-imsemmija kundizzjonijiet tiġi prodotta wkoll mill-fondi ta' investment residenti, haġa li hija l-qorti tar-rinviju li għandha tivverifika.

Fuq it-tielet domanda

- 68 Permezz tat-tielet domanda tagħha, il-qorti tar-rinviju tistaqsi, essenzjalment, jekk l-Artikolu 63 TFUE għandux jiġi interpretat fis-sens li jipprekludi leġiżlazzjoni ta' Stat Membru li tippredvi li fond ta' investment mhux residenti ma jingħatax il-ħlas lura tat-taxxa fuq id-dividendi li kellu jħallas f'dan l-Istat Membru, minhabba li ma jissodisfax il-kundizzjonijiet li għalihom ikun sugġett dan il-ħlas lura, jiġifieri li huwa ma jiddistribwixxix integralment lill-azzjonisti tiegħu jew lill-partecipanti tiegħu r-riżultat tal-investimenti tiegħu kull sena fi tmien xhur, filwaqt li fl-Istat Membru ta' stabbiliment tiegħu, bis-saħħa tad-dispożizzjonijiet legali fis-seħh, ir-riżultati tal-investimenti tiegħu li ma jkunx qassam jitqiesu li jkunu tqassmu jew jittiehdu inkunsiderazzjoni fit-taxxa li dan l-Istat Membru jiġbor mill-azzjonisti jew il-partecipanti bħallikieku dan il-profitt ikun tqassam.
- 69 Kif jirriżulta mid-deċiżjoni tar-rinviju, il-kundizzjoni li għaliha huwa sugġett il-ħlas lura tat-taxxa fuq id-dividendi u li tirrigwarda d-distribuzzjoni mill-ġdid tal-profitti ta' fond hija fformulata f'termini generali u ma tistabbilixxix distinzjoni bejn il-fondi ta' investment residenti u l-fondi ta' investment mhux residenti. Fil-fatt, kemm il-fondi ta' investment residenti kif ukoll il-fondi ta' investment mhux residenti għandhom jissodisfaw din il-kundizzjoni sabiex jibbenefikaw mill-ħlas lura tat-taxxa fuq id-dividendi mħallsa.
- 70 Madankollu, fid-dawl tal-ġurisprudenza mfakkra fil-punti 55 u 56 ta' din is-sentenza, għandu jiġi vverifikat jekk, filwaqt li hija applikabbli mingħajr distinzjoni, tali kundizzjoni tistax tisfavorixxi, fil-fatt, il-fondi ta' investment mhux residenti.
- 71 Kif tfakkar fil-punt 43 ta' din is-sentenza, fl-assenza ta' armonizzazzjoni fil-livell tal-Unjoni Ewropea, kull Stat Membru huwa liberu li jiddetermina jekk, sabiex jinkoraġġixxi l-użu tal-imprizi ta' investment kollettiv, jipprevedix sistema ta' tassazzjoni partikolari applikabbli għal dawn l-imprizi u għad-dividendi rċevuti minnhom, kif ukoll li jiddefinixxi l-kundizzjonijiet materjali u formali li għandhom jiġu osservati sabiex jibbenefikaw minn tali sistema. Għaldaqstant, il-kundizzjonijiet ta' tali sistemi huma neċessarjament speċifiċi għal kull Stat Membru u huma differenti bejniethom.

- 72 Barra minn hekk, il-moviment liberu tal-kapital ma jistax jinftehem fis-sens li Stat Membru għandu l-obbligu li jstabilixxi r-regoli fiskali tiegħu skont dawk ta' Stat Membru ieħor sabiex jiggarrantixxi, fis-sitwazzjonijiet kollha, tassazzjoni li telimina kull diskrepanza li tirriżulta mil-ligijiet fiskali nazzjonali, peress li d-deċiżjonijiet meħuda minn persuna taxxabbli fir-rigward tal-investment barra mill-pajjiż jistgħu, skont il-każ, ikunu ftit jew wisq vantaġġużi jew żvantaġġużi għal tali persuna taxxabbli (sentenza tas-7 ta' Novembru 2013, K, C-322/11, EU:C:2013:716, punt 80 u l-ġurisprudenza ċċitata).
- 73 Madankollu, il-fatt li l-possibbiltà li jinkiseb hlas lura tat-taxxa f'ras il-ġħajn tkun sugġetta għall-osservanza stretta tal-kundizzjonijiet previsti mil-legiżlazzjoni nazzjonali, irrispettivament mill-kundizzjonijiet legali li għalihom il-fondi ta' investment mhux residenti jkunu sugġetti fl-Istat ta' stabbiliment tagħhom, ikun ifisser li tiġi rrizervata l-possibbiltà ta' benefiċċju minn trattament vantaġġuż lill-fondi ta' investment residenti biss. Fil-fatt, bla hsara għal verifika mill-qorti tar-rinviju, il-fondi ta' investment residenti ġeneralment ikunu jistgħu jissodisfaw il-kundizzjonijiet kollha stabbiliti mil-legiżlazzjoni tal-Istat ta' stabbiliment tagħhom, filwaqt li l-fondi ta' investment mhux residenti ġeneralment jistgħu jissodisfaw biss il-kundizzjonijiet stabbiliti mill-Istat Membru ta' stabbiliment tagħhom.
- 74 F'dawn iċ-ċirkustanzi, ma jistax jiġi eskluż li fond ta' investment mhux residenti li, minhabba l-qafas legiżlattiv fis-sehħ fl-Istat ta' stabbiliment tiegħu, ma jissodisfax il-kundizzjonijiet kollha imposti mill-Istat Membru li jagħti l-vantaġġ fiskali inkwistjoni, jinsab madankollu f'sitwazzjoni essenzjalment paragonabbli ma' dik ta' fondi ta' investment residenti li jissodisfa tali kundizzjonijiet.
- 75 Għalhekk, sabiex il-kundizzjonijiet previsti mil-legiżlazzjoni ta' Stat Membru, filwaqt li japplikaw mingħajr distinzjoni għall-fondi ta' investment residenti u mhux residenti, ma jifavorixxux, fil-fatt, il-fondi ta' investment mhux residenti, dawn tal-aħħar għandhom jitqiegħdu f'pożizzjoni li jipprovaw li huma jinsabu, b'mod partikolari minhabba l-qafas legiżlattiv fis-sehħ fl-Istat ta' stabbiliment tagħhom, f'sitwazzjoni paragonabbli ma' dik tal-fondi ta' investment residenti li tissodisfa dawn il-kundizzjonijiet.
- 76 Mill-ġurisprudenza tal-Qorti tal-Ġustizzja jirriżulta li l-komparabbiltà ta' sitwazzjoni transkonfinali ma' sitwazzjoni interna għandha tiġi eżaminata fid-dawl tal-għan imfittex mid-dispożizzjonijiet nazzjonali inkwistjoni kif ukoll tal-għan u tal-kontenut ta' dawn tal-aħħar (sentenza tat-2 ta' Ġunju 2016, Pensioenfonds Metaal en Techniek, C-252/14, EU:C:2016:402, punt 48 u l-ġurisprudenza ċċitata).
- 77 F'dan ir-rigward, mill-proċess li għandha l-Qorti tal-Ġustizzja jirriżulta li l-kundizzjoni dwar it-tqassim mill-ġdid tal-profitti hija marbuta mal-għan tas-sistema UCFI li hija intiża li r-rendiment mill-investimenti li individwu jwettaq permezz ta' impriża ta' investment ikun l-istess bħad-dhul miksub mill-investimenti magħmula individwalment. Għal dan il-għan, minn dan il-proċess jirriżulta wkoll li l-legiżlatur nazzjonali qies li kien essenzjali li l-impriża ta' investment idawru malajr kemm jista' jkun il-profitti mill-investimenti lejn il-faddala li jkunu investew fil-fondi tagħhom.
- 78 Fir-rigward tar-rabta bejn l-obbligu ta' tqassim mill-ġdid tal-profitti u t-tassazzjoni fil-livell tal-investituri, mill-proċess li għandha l-Qorti tal-Ġustizzja jirriżulta wkoll li l-obbligu ta' distribuzzjoni mill-ġdid kien jagħti lok għall-applikazzjoni tat-taxxa fuq id-dhul. Madankollu, minhabba l-introduzzjoni, fl-2001, tat-tassazzjoni tad-dhul annwali b'rata fissa, ikkalkolata għall-individwi indipendentement mir-rendiment effettiv li huma jkunu kisbu mill-azzjonijiet u mill-investimenti l-oħra tagħhom, ir-rikorrenti fil-kawża prinċipali, l-intervenjenti fil-kawża prinċipali kif ukoll il-Kummissjoni Ewropea jistaqsu dwar in-natura indispensabbli tad-distribuzzjoni mill-ġdid tal-profitti ta' fond sabiex jintlaħaq l-għan ta' newtralità tat-tassazzjoni bejn l-investimenti diretti u dawk imwettqa permezz ta' fond ta' investment.

- 79 F'dan il-każ, hija l-qorti tar-rinviju, li hija l-unika li għandha ġurisdizzjoni sabiex tinterpreta d-dritt nazzjonali, billi tiegħu inkunsiderazzjoni l-elementi kollha tal-leġislazzjoni fiskali inkwistjoni fil-kawża prinċipali u s-sistema fiskali nazzjonali kollha, li għandha tiddetermina l-għan prinċipali li fuq hija bbażata l-kundizzjoni ta' tqassim mill-ġdid tal-profitti.
- 80 Għalkemm kien jidher li l-għan imfittex huwa li jitwasslu malajr kemm jista' jkun lill-investituri li jkunu użaw is-servizzi ta' fond ta' investiment il-profitti li huma jkunu wettqu, is-sitwazzjoni ta' fond ta' investiment mhux residenti li ma jqassamx id-dhul li ġej mill-investimenti tiegħu, anki jekk dan id-dhul jitqies li jkun ġie ddistribwit, ma tinsabx f'sitwazzjoni oġġettivament paragonabbli ma' dik ta' fond ta' investiment residenti li jiddistribwixxi d-dhul tiegħu taħt il-kundizzjonijiet previsti mil-leġislazzjoni nazzjonali.
- 81 Min-naħa l-oħra, għalkemm l-għan imfittex jinsab prinċipalment fit-tassazzjoni tal-profitti fil-livell tal-azzjonarjat tal-imsemmi fond ta' investiment, għandu jiġi kkunsidrat li fond ta' investiment residenti, li jagħmel distribuzzjoni effettiva tal-profitti tiegħu, u fond ta' investiment mhux residenti li l-profitti tiegħu ma jitqassmum, iżda jitqiesu li jkunu tqassmu u intaxxati, bħala tali, fil-livell tal-azzjonist tal-imsemmi fond, jinsabu f'sitwazzjoni oġġettivament paragonabbli. Fil-fatt, fiż-żewġ każijiet, il-livell ta' tassazzjoni jiġi ttrasferit mill-fondi ta' investiment lejn l-azzjonist.
- 82 F'din l-aħħar sitwazzjoni, ir-rifjut ta' Stat Membru li jagħti lil fond ta' investiment mhux residenti, minhabba li ma jiddistribwixxi kompletament lill-azzjonisti tiegħu jew lill-partecipanti tiegħu r-riżultat tal-investimenti tiegħu kull sena fi żmien tmien xhur mill-gheluq tas-sena finanzjarja tiegħu, il-hlas lura tat-taxxa fuq id-dividendi li huwa jkun hallas f'dan l-Istat Membru, filwaqt li fl-Istat Membru ta' stabbiliment ta' dan il-fond, bis-saħħa tad-dispożizzjonijiet legali fis-seħh, ir-riżultat tal-investimenti tiegħu li ma qassamx jitqies li tqassam jew li jittiehed inkunsiderazzjoni fit-taxxa li dan l-Istat Membru jiġbor mill-azzjonisti jew mill-partecipanti tal-imsemmi fond bhallikieku dan il-profit ikun tqassam, jikkostitwixxi restrizzjoni għall-moviment hieles tal-kapital.
- 83 Issa, tali restrizzjoni tista' tiġi aċċettata biss jekk din tkun iġġustifikata minhabba raġunijiet imperattivi ta' interess ġenerali, li tkun xierqa sabiex tiggarrantixxi li jintlahaq l-għan li hija tfittex li tilhaq u ma tmurx lil hinn minn dak li huwa meħtieġ sabiex jintlahaq (sentenza tal-24 ta' Novembru 2016, SECIL, C-464/14, EU:C:2016:896, punt 56).
- 84 Madankollu, għandu jiġi rrilevat li, fil-kawża prinċipali, il-Gvern Olandiż ma invokax tali raġunijiet f'dak li jirrigwarda l-kundizzjoni dwar id-distribuzzjoni mill-ġdid tal-profitti tal-fond ta' investiment ikkonċernat.
- 85 F'dawn iċ-ċirkustanzi, ir-risposta għat-tielet domanda għandha tkun li l-Artikolu 63 TFUE għandu jiġi interpretat fis-sens li jipprekludi leġislazzjoni ta' Stat Membru li tipprevedi li fond ta' investiment mhux residenti ma jinghatax il-hlas lura tat-taxxa fuq id-dividendi li huwa kellu jhallas f'dan l-Istat Membru, minhabba li ma jissodisfax il-kundizzjonijiet legali li għalihom ikun suġġett dan il-hlas lura, jiġifieri li huwa ma jiddistribwixxi integralment lill-azzjonisti tiegħu jew lill-partecipanti tiegħu r-riżultat tal-investimenti tiegħu kull sena fit-tmien xhur mill-gheluq tas-sena fiskali, meta, fl-Istat membru ta' stabbiliment tiegħu, ir-riżultat tal-investimenti tiegħu li ma jkunx qassam jitqies li jkun tqassam jew jittiehed inkunsiderazzjoni fit-taxxa li l-Istat Membru jiġbor mill-azzjonisti bhallikieku dan il-profit ikun tqassam u li, fid-dawl tal-għan li fuq huma bbażati dawn il-kundizzjonijiet, dan il-fond jinsab f'sitwazzjoni komparabbli ma' dik ta' fond residenti li jibbenefika mill-hlas lura ta' din it-taxxa, haġa li hija l-qorti tar-rinviju li għandha tivverifika.

Fuq l-ispejjeż

86 Peress li l-proċedura għandha, fir-rigward tal-partijiet fil-kawża prinċipali, in-natura ta' kwistjoni mqajma quddiem il-qorti tar-rinviju, hija dik il-qorti li tiddeċiedi fuq l-ispejjeż. L-ispejjeż sostnuti għas-sottomissjoni tal-osservazzjonijiet lill-Qorti tal-Ġustizzja, barra dawk tal-imsemmija partijiet, ma jistgħux jithallsu lura.

Għal dawn il-motivi, Il-Qorti tal-Ġustizzja (Is-Seba' Awla) taqta' u tiddeċiedi:

- 1) L-Artikolu 63 TFUE għandu jiġi interpretat fis-sens li ma jipprekludix legiżlazzjoni ta' Stat Membru li tipprevedi li fond ta' investiment mhux residenti ma jingħatax, minhabba li ma jipproduċix il-prova li l-azzjonisti jew il-partiċipanti tiegħu jissodisfaw il-kundizzjonijiet stabbiliti minn din il-legiżlazzjoni, il-hlas lura tat-taxxa fuq id-dividendi li tkun ingabret fuq id-dividendi li huwa jkun irċieva minn entitajiet stabbiliti f'dan l-Istat Membru, sakemm dawn il-kundizzjonijiet ma jifavorixxux, fil-fatt, il-fondi ta' investiment mhux residenti u l-awtoritajiet fiskali jeżiġu li l-prova dwar l-osservanza tal-imsemmija kundizzjonijiet tiġi prodotta wkoll mill-fondi ta' investiment residenti, haġa li hija l-qorti tar-rinviju li għandha tivverifika.
- 2) F'dawn iċ-ċirkustanzi, ir-risposta għat-tielet domanda għandha tkun li l-Artikolu 63 TFUE għandu jiġi interpretat fis-sens li jipprekludi legiżlazzjoni ta' Stat Membru li tipprevedi li fond ta' investiment mhux residenti ma jingħatax il-hlas lura tat-taxxa fuq id-dividendi li huwa kelli jhallas f'dan l-Istat Membru, minhabba li ma jissodisfax il-kundizzjonijiet legali li għalihom ikun sugġett dan il-hlas lura, jiġifieri li huwa ma jiddistribwixxix integralment lill-azzjonisti tiegħu jew lill-partiċipanti tiegħu r-riżultat tal-investimenti tiegħu kull sena fit-tmien xhur mill-gheluq tas-sena fiskali, meta, fl-Istat membru ta' stabbiliment tiegħu, ir-riżultat tal-investimenti tiegħu li ma jkunx qassam jitqies li jkun tqassam jew jittiehed inkunsiderazzjoni fit-taxxa li l-Istat Membru jiġbor mill-azzjonisti bħallikieku dan il-profitt ikun tqassam u li, fid-dawl tal-ghan li fuqu huma bbażati dawn il-kundizzjonijiet, dan il-fond jinsab f'sitwazzjoni komparabbli ma' dik ta' fond residenti li jibbenefika mill-hlas lura ta' din it-taxxa, haġa li hija l-qorti tar-rinviju li għandha tivverifika.

Firem